

तन्नामा । विशेषेण धत्ते पोषयति मुक्तानिति च । ‘यो नः पिता जनिता यो विधाता’ । बहुविधायाः संसृतेस्तारयति ॥

४८७. कृतलक्षणः— वक्षसि लक्षणभूता लक्ष्मीरस्येति कृतलक्षणः । वामभागे कौस्तुभलक्षणश्च । सर्वेषामपि लक्षणानि तत्तदसाधारणधर्माः अनेन कृतानि । सर्वगुणपूर्ण इति ज्ञानिभिः कृतलक्षणः । लक्षयन्ति वस्तु-स्वरूपमिति लक्षणानि शास्त्राणि चानेनैव कृतानि । ये स्वात्मन्येव कृतलक्षास्तान् मोक्षं नयति चायम् ॥ ६४ ॥

गभस्तिनेमिः सत्वस्थः सिंहो भूतमहेश्वरः ।

आदिदेवो महादेवो देवेशो देवभृद्गुरुः ॥ ६५ ॥

४८८. गभस्तिनेमिः— सूर्यादितेजसां गभस्तीन् नियमयतीति गभस्ति-नेमिः । गभस्तिं सूर्यं च नियमयति । गभस्तिमग्निजायां स्वाहां वा नयति । ‘गभस्तिः किरणे सूर्ये ना स्वाहायां तु योषिति’ इत्यभिधानम् । गगने बभस्ति भातीति गभस्तिः सन् जगन्नयति । गं स्वोदरगतम्, तत उदरान्निर्गतं जगदन्ते बभस्ति भक्षयति, भक्षयित्वा चोदरस्यान्तर्नयतीति गभस्तिनेमिः । भस भक्षणदीप्त्योरिति प्रतनो धातुपाठः । गगने बब्धः भासेते इति गभस्ती सूर्यचन्द्रौ नियमयति । गगने बप्सति भासन्त इति गभस्तयो नक्षत्राणि नियमयति ॥

४८९. सत्वस्थः— सत्वेषु जीवेषु स्थितः । सात्त्विकं मनो वा सत्त्वं । सत्वगुणो वा । तत्र स्थितोऽयमभिव्यज्यते ॥

४९०. सिंहः—द्वितीयं रूपम् । २००तममाद्यम् । शत्रून् सिंहतीति सिंहः । षिहि हिंसायाम् । सिंहगतस्तन्नामा । हिनस्तीति वा सिंहः । अविद्यासिचं हन्ति । सितं शुद्धं हन्ति गच्छति । भीरूणां सिंह इव सिंहः ॥